



سوال

(173) سب سے افضل مہینہ کون سا ہے؟

جواب

السلام علیکم ورحمۃ اللہ وبرکاتہ

سب سے افضل مہینہ کون سا ہے؟ بعض لوگ رمضان المبارک کی بجائے کسی اور مہینے کو افضل کہتے ہیں۔ کیا اس طرح کی کوئی بات قرآن و حدیث سے ثابت ہے؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

کتاب و سنت کے واضح دلائل سے معلوم ہوتا ہے کہ تمام مہینوں سے افضل مہینہ رمضان المبارک ہے۔ بعض کج فہم عقلی گھوڑے دوڑاتے ہوئے قرآن و حدیث کے واضح دلائل کے خلاف موقف رکھتے ہیں، حالانکہ رمضان المبارک کی فضیلت اظہر من الشمس ہے۔ یہ صرف رمضان المبارک ہی ہے جس کے بارے میں نبی صلی اللہ علیہ وسلم نے فرمایا:

(إِذَا دَخَلَ شَهْرُ رَمَضَانَ فَتَحَّتْ أَبْوَابُ السَّمَاءِ، وَغُلِقَتْ أَبْوَابُ جَهَنَّمَ، وَسُلِّسَتْ الشَّيَاطِينُ) (بخاری، الصوم، حل یتقال رمضان او شہر رمضان۔۔۔ ح: 1899)

”جب ماہ رمضان آتا ہے تو آسمان کے دروازے کھول دیے جاتے ہیں، (ایک حدیث میں رحمت کے درکھلنے کا ذکر ہے۔) جہنم کے دروازے بند کر دیے جاتے ہیں اور (سرکش) شیاطین باندھ دیے جاتے ہیں۔“

یہ رمضان المبارک ہی ہے جس میں اعمال کا اجر و ثواب دیگر مہینوں سے زیادہ ہو جاتا ہے۔ اس کی ایک دلیل یہ ہے کہ رمضان المبارک میں عمرہ کرنے کا ثواب حج کے برابر ہو جاتا ہے۔ نبی صلی اللہ علیہ وسلم نے ام سنان (انصاریہ) رضی اللہ عنہا سے فرمایا:

(فان عمرۃ فیہ تعدل حج) (بخاری، العمرة، عمرۃ فی رمضان، ح: 1782، مسلم، الحج، فضل العمرة فی رمضان، ح: 1256 واللفظ لہ)

”اس ماہ (رمضان المبارک) کا عمرہ حج کے برابر ہے۔“

نوٹ: یہ واضح رہے کہ ایسا کرنے سے حج کی فرضیت ساقط نہیں ہوتی۔ صاحب استطاعت پر حج کرنا فرض ہے اگرچہ اس نے رمضان المبارک میں عمرہ ادا کر لیا ہو۔

یہ شرف صرف رمضان المبارک کو ہی حاصل ہے کہ اس میں ایک ایسی رات ہے کہ جسے قرآن میں **لَیْلَۃٌ مُّبَارَکَۃٌ** (الدخان) یعنی مبارک رات کہا گیا ہے۔ اسی رات کو قرآن کریم میں **لَیْلَۃُ الْقَدْرِ** (القدر) یعنی شب قدر بھی کہا گیا ہے۔ اسی رات کی فضیلت میں اللہ تعالیٰ نے ایک مکمل سورت (سورۃ القدر) نازل کی۔ جس میں فرمایا:



لَيْلَةُ الْقَدْرِ خَيْرٌ مِنْ أَلْفِ شَهْرٍ ۚ ... سورة القدر

”شب قدر ہزار مہینوں سے افضل ہے۔“

غور کریں کہ کسی مہینے کا رمضان المبارک کے ساتھ تقابل کرنا ہی غلط ہے کیونکہ رمضان المبارک کی تو صرف ایک رات (لیلۃ القدر) ہی باقی سینکڑوں مہینوں سے بدرجہا بہتر ہے۔
رمضان المبارک کے عظمتوں والے باقی اکتیس شب و روز اس کے علاوہ ہیں۔

هذا ما عندي والله اعلم بالصواب

فتاویٰ افکار اسلامی

رمضان المبارک اور روزہ، صفحہ: 438

محدث فتویٰ